



**QORTI TAL-MAGISTRATI (GĦAWDEX)
BĦALA QORTI TA' ĠUDIKATURA KRIMINALI**

Magistrat Dr. Jean Paul Grech B.A., LL.D
M.Juris (Int. Law), Adv. Trib. Eccl. Melit

SENTENZA

Mogħtija illum, it-Tlieta, sbatax (17) ta' Settembru 2024

Kawża Nru 503/2024

Il-Pulizija
(Spettur Keith Xerri)

vs

Alexia El Mehdy

Il-Qorti,

Rat l-akkużi miġjuba kontra **Alexia El Mehdy**, bint Emanuel Zammit u Antonia nee Tonna, imwielda nhar it-tmienja (8) ta' Diċembru 1981 u residenti ġewwa Block I Bleb B, Flat 6, Triq taċ-Ċawla, Rabat, Għawdex detentriċi tal-karta tal-identita numru 30281(G) talli nhar il-ħamsa u għoxrin (25) ta' Ġunju 2024 u fil-jiem ta' qabel ġewwa l-gzejjer Maltin:

(1) ġabet ruħha b'tali mod li tat fastidju lil Ahmed Mohammed Mohammed El Mehdy (0229499M) u b'mod li kienet taf jew li messha kienet taf li dak li għamlet kien ta' fastidju għal Ahmed Mohammed Mohammed El Mehdy (0229499M);¹

(2) insulentat, heddet jew ingurjat bi kliem jew b'mod ieħor lil Fathia Hassan Elsharkawy (0224118L), lil Moustafa Mohammed Mohammed El Mehdy (0154301L) u lil Mohammed El Mehdy (0111397M);²

(3) permezz ta' xi network jew apparat ta' komunikazzjoni elettronika, għamlet użu ieħor mhux xieraq bih;³

(4) u aktar talli volontarjament kisret il-bon ordni jew il-paċi pubblika b'għajjat u storbju.⁴

Il-Qorti giet ġentilment mitluba li f'każ ta' htija tapplika l-artikolu 383 tal-Kap. 9 fil-konfront tal-ħatja.

Rat id-dokumenti kollha esebiti mill-Uffiċjal Prosekutur;

Semgħet ix-xhieda prodotti mill-Prosekuzzjoni;

¹ Artikolu 251A(1)(a)(b) tal-Kap. 9.

² Artikolu 339(1)(e) tal-Kap. 9.

³ Artikolu 49(c) tal-Kap. 399.

⁴ Artikolu 338(dd) tal-Kap. 9.

Semgħet lill-*parte civile* Ahmed Mohammed Mohammed El Mehdy, Moustafa Mohammed Mohammed El Mehdy, Fathia Hassan Elsharkawy u Mohamed El Mehdy jirrinunzjaw għal dak kollu li huwa rinunzjabbli fil-konfront tal-akkużata;

Semgħet wkoll lill-*parte civile* Moustafa Mohammed Mohammed El Mehdy u Fathia Hassan Elsharkawy jiddikjaraw li huma ma kinux sejrin jixhdu f'dawn il-proċeduri biex ma jinkriminawx ruħhom peress li b'rabta mal-istess allegat inċident għandhom proċeduri kriminali fil-konfront tagħhom;

Semgħet lill-*parte civile* Mohamed El Mehdy tramite l-legali tiegħu jiddikjara li huwa ma xtaqx jixhed f'dawn il-proċeduri peress li huwa r-raġel ta' Fathia Hassan Elsharkawy u missier Moustafa Mohammed Mohammed El Mehdy. Dan in vista li dawn it-tnejn għandhom proċeduri kriminali pendenti fil-konfront tagħhom;

Semgħet lil Ahmed Mohammed El Mehdy jiddikjara li huwa ma xtaqx jixhed f'dawn il-proċeduri peress li l-akkużata hija omm uliedu;

Semgħet is-sottomissjonijiet tal-partijiet;

Ikkunsidrat:

Illi l-fatti tal-każ jikkonċernaw is-segwent: l-akkużata u l-parte civile Ahmed Mohamed El Mehdy jinsabu għaddejjin minn proċeduri ta' separazzjoni, liema proċeduri jidhru li huma pjuttost missielta sew. Jidher wkoll li l-familjari tar-raġel involvew ruħhom wkoll f'din il-battalja legali ta' bejn l-akkużata u l-eks raġel tagħha.

Fil-ħamsa u għoxrin (25) ta' Ġunju 2024 għall-ħabta tas-sebgha u nofs neqsin ħamsa ta' filgħaxija (19:25hrs), Ahmed Mohammed El Mehdy mar fl-Għassa tal-Pulizija biex jirrapporta li l-eks martu (l-akkużata) kienet qiegħda issegwih, tibgħatlu messaġġi u tagħmillu x-xenati kull darba li tiltaqa' miegħu.

Min-naħa tagħha Alexia El Mehdy irrapportat li dakinhar stess aktar kmieni hija kienet marret qrib ir-residenza ta' Ahmed Mohammed El Mehdy fix-Xagħra, Għawdex biex tkellmu. Hekk kif marret biex tkellem lil Ahmed, hu Ahmed li jismu Moustafa u missieru qabdu jgħajjtu. Moustafa f'hin minnhom beda jagħti u jsabbat fuq il-bieba tal-karozza tagħha u fil-kommozzjoni anke laqat f'wiċċu lil minuri Ayten li kien mal-akkużata. Omm Ahmed Fathia wkoll bdiet tgħajjat u tindirizza kliem fil-konfront tal-akkużata.

Ikkunsidrat;

It-tieni (2) akkuża tirrikjedi l-kwerela tal-parti offiża sabiex tkun tista' titmexxa l-azzjoni kriminali. In vista li t-tlett parte civile irrinunzjaw għall-azzjoni kriminali, il-Qorti trid bil-fors tiddikjara l-proċediment estint fir-rigward ta' din l-akkuża.

Għar-rigward l-akkużi l-oħra, kien neċessarju li x-xhieda okulari tal-każ jagħtu x-xhieda tagħhom f'dawn il-proċeduri. Dan pero ma seħx għal diversi raġunijiet. Xi wħud mix-xhieda għażlu li ma jixhdux biex ma jinkriminawx lilhom infushom peress li b'rabta mal-allegat incident għandhom proċeduri kriminali pendenti kontra tagħhom. Xhieda okulari oħra – għalkemm ma kellhomx proċeduri fil-konfront tagħhom – għażlu li ma jixhdux in vista tar-relazzjoni tagħhom mal-akkużata u persuni oħra li kontra tagħhom ittieħdu proċeduri kriminali.

Il-Qorti għalhekk jibqgħalha biss ir-rapporti li saru lill-Pulizija u dak li intqal lill-Pulizija, li pero mhumex suffiċjenti sabiex abbażi tagħhom il-Qorti tasal għal sejbien ta' ħtija.

- **Decide**

Għaldaqstant għal dawn il-motivi il-Qorti:

- (a) giegħda tiddikjara l-proċediment estint fir-rigward tat-tieni (2) akkuża stante li l-parte civili irrinunzjaw għall-azzjoni kriminali;
- (b) għar-rigward l-ewwel (1), it-tielet (3) u r-raba' (4) akkuża stante li dawn ma rriżultawx il-Qorti qiegħda tillibera lill-akkużata minn kull ħtija u piena.

(ft) Dr. Jean Paul Grech
Magistrat

(ft) Diane Farrugia
Deputat Registratur

Vera Kopja

Ghar-Registratur